



صَفَر میں نحوست نہیں

صفحات 17

- ◆ مالدار ہونے کا نسخہ 04
- ◆ صفر کا آخری بُدھ 09
- ◆ تیرہ تیزی کچھ نہیں 08
- ◆ اصل نحوست 11

اَلْحَمْدُ لِلّٰهِ رَبِّ الْعٰلَمِیْنَ وَالصَّلٰوةُ وَالسَّلَامُ عَلٰی سَیِّدِ الْمُرْسَلِیْنَ ط
 اَمَّا بَعْدُ فَاَعُوْذُ بِاللّٰهِ مِنَ الشَّیْطٰنِ الرَّجِیْمِ ط بِسْمِ اللّٰهِ الرَّحْمٰنِ الرَّحِیْمِ ط

صَفْرَ مِیں نُحُوسْتِ نَبِیں

دُعائے عِظَار

یا اللہ پاک! جو کوئی 17 صفحات کا رسالہ: ”صفر میں نحوست نہیں“ پڑھ یائے اُس کی دنیا و آخرت میں آفتوں اور مصیبتوں سے حفاظت فرما اور اُس کی بے حساب مغفرت فرما۔ اٰمِیْن بِجَاہِ النَّبِیِّ الْاَمِیْنِ صَلَّی اللّٰهُ عَلَیْہِ وَاٰلِہٖ وَسَلَّم

دُرُودِ شَرِیْفِ کِی فَضِیْلَتِ

اللہ کریم کے آخری نبی صَلَّی اللّٰهُ عَلَیْہِ وَاٰلِہٖ وَسَلَّم نے ارشاد فرمایا: ”اَوَّلِی النَّاسِ بِیْ یَوْمِ الْقِیَامَةِ اَکْثَرُهُمْ عَلَی صَلَاةٍ یَعْنِی قِیَامَتِ کَے دِن لُوگوں مِیں سَب سَے زِیادَہ مِیرَے قَرِیْب وَہ شَخْصُ هُوگا جُو سَب سَے زِیادَہ مَجھ پَر دُرُودِ شَرِیْفِ پڑھتا ہوگا۔“ (1)

نبی کے عاشقوں کی عید ہوگی عیدِ محشر میں کوئی قدموں میں ہوگا کوئی سینے سے لگا ہوگا
 ترے دامنِ رحمت کی کھلے گی حشر میں وسعت وہ آ کر چھپے گا جو گنہگار اور بُرا ہوگا (2)
 صَلُّوْا عَلَی الْحَبِیْبِ صَلَّی اللّٰهُ عَلَی مُحَمَّدٍ

”صَفْرَ“ کہنے کی وجہ

اسلامی سال کا دوسرا مہینا صَفْرُ الْمُظْفَرِ ہے۔ لفظ ”صَفْرَ“ تین حُرُوفِ کا مجموعہ ہے عربی زَبان چونکہ بہت وسیع ہے اس میں ایک لفظ کے کئی کئی معانی ہوتے ہیں، اہل لغت نے صَفْرَ کے کئی معانی بیان کیے ہیں جن میں سے ایک معنی خالی ہونا بھی ہے۔

1...1 ترمذی ج 2 ص 27 حدیث 484، دار الفکر بیروت

2...2 وسائل بخشش، ص 183، مکتبۃ المدینہ کراچی

آئیے! اسی مناسبت سے ماہِ صَفْرَ کو ”صَفْرَ“ کہنے کی چند وجوہات ملاحظہ کیجئے:

- (1) اہلِ عرب کا معمول تھا کہ وہ ماہِ صَفْرَ شروع ہوتے ہی جنگ و جدل اور سفر کے ارادے سے اپنے گھروں سے نکل جاتے جس کی وجہ سے ان کے گھر خالی رہ جاتے تھے، اسی وجہ سے کہا جاتا ہے: صَفْرَ الْهَكَانَ (یعنی مکان خالی ہو گیا)۔⁽³⁾
- (2) صَفْرَ کہنے کی ایک وجہ یہ بھی بیان کی جاتی ہے کہ اس مہینے میں اہلِ عرب قبائل کے خلاف چڑھائی کرتے اور انہیں بے سر و سامان (Without Possessions) کر دیتے تھے۔⁽⁴⁾
- (3) اس مہینے میں اہلِ عرب ”صفریہ“ نامی شہر میں جا کر کھانے پینے کی چیزیں جمع کرتے تھے جس کی وجہ سے ان کے گھر خالی ہو جاتے تھے۔⁽⁵⁾

ماہِ صَفْرَ کے دیگر نام

اہلِ عرب ماہِ صفرِ المظفر کو ناچر اور صَفْرَ الثانی بھی کہا کرتے تھے۔ علامہ جلال الدین سیوطی شافعی رَحْمَةُ اللهِ عَلَيْهِ (وفات: 911ھ) فرماتے ہیں: زمانۂ جاہلیت میں مُحْرَمَ کا کوئی معروف نام نہیں تھا بلکہ اسے اور صفرِ دونوں کو صَفْرَین کہا جاتا تھا۔ اہلِ عرب ربیعِ الاول، ربیعِ الثانی اور جمادى الاولیٰ، جمادى الاخریٰ کی طرح ان دونوں مہینوں کو بھی صفرِ الاول اور صفرِ الثانی کہتے تھے۔⁽⁶⁾ ماہِ صفرِ چونکہ بابرکت مہینا ہے اسی وجہ سے اسے صفرِ المظفر (کامیابی والا) اور صفرِ الخیر (بھلائی والا) بھی کہا جاتا ہے۔

3... تفسیر ابن کثیر، التوبة، تحت الآیة: 36 ج 4 ص 129، دار الکتب العلمیة بیروت

4... لسان العرب ج 1 ص 2204، مؤسسة الاعلیٰ بیروت

5... عمدة القاری ج 7 ص 110 تحت الحدیث: 1564، دار الفکر بیروت

6... المدرہ فی علوم اللغة ج 1 ص 300، دار الکتب العلمیة بیروت

دورِ جاہلیت میں اس مہینے کے ساتھ سلوک

اہل عرب کا معمول تھا کہ وہ زمانہٴ جاہلیت (The age of ignorance) میں حرمت والے مہینوں کو مقدّس و محترم جاننے کے باوجود جنگ و جدال (یعنی لڑائی جھگڑے) سے باز نہ آتے اور حیلہ سازی (یعنی دھوکے بازی) سے کام لیتے ہوئے ایک مہینے کی حرمت ختم کر کے دوسرے مہینے کو محترم قرار دیتے، محرم کی حرمت صفر کی طرف ہٹا کر محرم میں جنگ جاری رکھتے اور محرم کے بجائے صفر کو ماہِ حرام بنا لیتے اور جب اس سے بھی تحریم ہٹانے کی حاجت ہوتی تو اس میں بھی جنگ حلال کر لیتے اور ربیع الاوّل کو ماہِ حرام قرار دیتے۔ اس طرح یہ تحریم سال کے تمام مہینوں میں گھومتی اور ان کے اس طرزِ عمل سے حرمت والے مہینوں کی تخصیص ہی باقی نہ رہی۔ سرکارِ دو عالم صَلَّی اللہُ عَلَیْہِ وَاٰلِہٖ وَسَلَّمَ نے حَجَّةُ الْوُدَاعِ میں اعلان فرمایا کہ نِسْوَاءَ کے مہینے گئے گزرے ہو گئے، اب مہینوں کے اوقات کی حکم خداوندی کے مطابق حفاظت کی جائے اور کوئی مہینا اپنی جگہ سے نہ ہٹایا جائے۔⁽⁷⁾

صَفْرُ الْمَظْفَرِ کیسے گزاریں؟

پیارے پیارے اسلامی بھائیو! ماہِ صفر بھی سال کے دیگر مہینوں کی طرح ایک بابرکت مہینا ہے لہذا اس مہینے میں بھی گناہوں سے بچتے ہوئے خوب خوب نیک اعمال کیجئے، نفلی روزوں کا اہتمام کیجئے، نوافل اور ذکر و درود کی کثرت کیجئے اور صفر المظفر سے متعلق ہمارے بزرگانِ دین رَحْمَةُ اللہِ عَلَیْہِم سے جو اُوراد و وظائف منقول ہیں ان پر عمل کیجئے اِنْ شَاءَ اللہ اس کی برکت سے ڈھیروں بھلائیاں نصیب ہوں گی، چنانچہ

7... تفسیرِ خازن، التوبة، ج 2، ص 237-238، مصر

پہلی رات کے نوافل

ماہِ صفر کی پہلی رات میں نمازِ عشا کے بعد ہر مسلمان کو چاہیے کہ چار رکعت نماز پڑھے۔ پہلی رکعت میں سورہ فاتحہ کے بعد سورہ کافرون (قُلْ يَا أَيُّهَا الْكَافِرُونَ) 15 مرتبہ پڑھے اور دوسری رکعت میں سورہ فاتحہ کے بعد سورہ اخلاص (قُلْ هُوَ اللَّهُ أَحَدٌ) 11 مرتبہ پڑھے اور تیسری رکعت میں سورہ فاتحہ کے بعد سورہ فلق (قُلْ أَعُوذُ بِرَبِّ الْفَلَقِ) 15 بار پڑھے اور چوتھی رکعت میں سورہ ناس (قُلْ أَعُوذُ بِرَبِّ النَّاسِ) 15 مرتبہ پڑھے، سلام پھیرنے کے بعد چند بار اِيَّاكَ نَعْبُدُ وَ اِيَّاكَ نَسْتَعِينُ پڑھے۔ پھر 70 مرتبہ درود شریف پڑھے تو اللہ پاک اس کو بڑا ثواب عطا فرمائے گا اور اسے ہر بلا سے محفوظ رکھے گا۔⁽⁸⁾

رُزْقِ مِیْن بَرَکَتِ

جو کوئی ماہِ صفر کے آخری بدھ کو سورہ اَلَمْ نَشْرَحْ، سورہ وَالتَّيْنِ، سورہ نصر (اِذَا جَاءَ نَصْرُ اللَّهِ وَالْفَتْحِ) اور سورہ اخلاص (قُلْ هُوَ اللَّهُ أَحَدٌ) اسی اسی بار پڑھے اس مہینے کے ختم ہونے سے پہلے اِنْ شَاءَ اللَّهُ وہ غنی ہو جائے گا۔⁽⁹⁾

جو اہر خمسہ میں ہے: اس کی عمر دراز (Life extend) کر دی جائے گی۔⁽¹⁰⁾

حاجی سے دُعائے مغفرت کروائیے

امیر المؤمنین حضرت سیدنا عمر فاروق رَضِيَ اللهُ عَنْهُ نے فرمایا: حج کرنے والا مغفرت

8... راحت القلوب فارسی، ص 61

9... لطف اشرفی، 231/2، مکتبہ سنائی کراچی

10... جو اہر خمسہ، ص 20، کوئٹہ

یافتہ ہے اور حاجی ذُو الْحِجَّةِ الْحَرَامِ، مُحْرَمُ الْحَرَامِ، صَفْرُ الْمُنْظَرِ اور رَجَبُ الْاَوَّلِ کے 20 دنوں میں جس کے لئے استغفار کرے اس کی بھی مغفرت ہو جاتی ہے۔^(۱۱)

ایام بیض کے روزوں کے فضائل

پیارے پیارے اسلامی بھائیو! ہمیں اس مبارک مہینے میں نقلی عبادت اور تلاوت قرآن کی کثرت کے ساتھ ساتھ ہمت کر کے تین نقلی روزے رکھنے کا بھی اہتمام کرنا چاہیے کیونکہ روزہ رکھنے کے بے شمار دینی اور دنیوی فوائد ہیں۔ لہذا اہتمام مہینوں کی طرح ماہِ صفر میں بھی ایامِ بیض (یعنی چاند کی تیرہ (13)، چودہ (14) اور پندرہ (15)) تاریخوں کے روزے رکھنے کی کوشش کریں کیونکہ سفر ہو یا حضر (یعنی حالتِ اقامت) ہمیشہ نبی کریم، رَءُوفٌ رَحِيمٌ صَلَّى اللهُ عَلَيْهِ وَآلِهِ وَسَلَّمَ ہر مہینے ان تین دنوں کے روزے نہ صرف خود رکھتے بلکہ صحابہ کرام رَضِيَ اللهُ عَنْهُمْ کو بھی اس کی ترغیب دلاتے تھے۔ آئیے! ہر ماہ تین دن روزے رکھنے کی فضیلت پر تین احادیث مبارکہ پڑھئے اور عمل کا جذبہ بیدار کیجئے، چنانچہ

(1) حضرت سیدنا عثمان بن ابوالعاص رَضِيَ اللهُ عَنْهُ فرماتے ہیں: میں نے نبی کریم صَلَّى اللهُ عَلَيْهِ وَآلِهِ وَسَلَّمَ کو فرماتے سنا: جس طرح تم میں سے کسی کے پاس لڑائی میں بچاؤ کیلئے ڈھال (Shield) ہوتی ہے اسی طرح روزہ جہنم سے تمہاری ڈھال ہے اور ہر ماہ تین دن روزے رکھنا بہترین روزے ہیں۔^(۱۲)

(2) حضرت سیدنا جریر رَضِيَ اللهُ عَنْهُ سے روایت ہے، نبی پاک صَلَّى اللهُ عَلَيْهِ وَآلِهِ وَسَلَّمَ نے فرمایا:

11... احیاء العلوم ج 1 ص 323، دارصادر بیروت

12... ابن عزمہ ج 3 ص 301 حدیث 2125، المكتبة الاسلامیہ بیروت

ہر مہینے میں تین دن یعنی تیر ہویں چودھویں اور پندرہویں تاریخ کے روزے ساری زندگی کے روزوں کے برابر ہیں۔⁽¹³⁾

(3) نبی پاک صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا: رمضان کے روزے اور ہر مہینے میں تین دن کے روزے سینے کی خرابی کو دور کرتے ہیں۔⁽¹⁴⁾

صَفْرُ الْمُظْفَرِ سے متعلق بے بنیاد باتیں

صَفْرُ الْمُظْفَرِ جیسے بابرکت مہینے سے متعلق بہت سی بے بنیاد باتیں مشہور ہیں۔ زمانہ جاہلیت میں اہل عرب محض اپنے باطل خیالات کی وجہ سے اسے منحوس خیال کرتے تھے۔ جیسا کہ علامہ بدر الدین عینی رَحْمَةُ اللہِ عَلَیْہِ (وفات: 855ھ) فرماتے ہیں: دور جاہلیت میں (یعنی اسلام سے پہلے) ماہِ صفر کے بارے میں لوگ اس قسم کے وہمی خیالات (Sceptical thoughts) بھی رکھا کرتے کہ اس مہینے میں مصیبتیں اور آفتیں بہت ہوتی ہیں، اسی وجہ سے وہ لوگ ماہِ صفر کے آنے کو منحوس (Ominous) خیال کیا کرتے تھے۔⁽¹⁵⁾ نبی کریم، رَعُوْفٌ رَّحِیْمٌ صَلَّی اللہُ عَلَیْہِ وَاٰلِہٖ وَسَلَّم نے صَفْرُ الْمُظْفَرِ کے بارے میں ان کے وہمی خیالات کو باطل قرار دیتے ہوئے فرمایا: ”لَا صَفْرَ“، یعنی صفر کچھ نہیں۔⁽¹⁶⁾

مُحَقِّقٌ عَلِی الْاِطْلَاقِ حضرت علامہ مولانا شاہ عبدالحق محدث دہلوی رَحْمَةُ اللہِ عَلَیْہِ (وفات: 1052ھ) اس حدیث کی شرح میں لکھتے ہیں: عوام اسے (یعنی صفر کے مہینے کو)

13... نسائی ص 396 حدیث 2417، دار الکتب العلمیۃ بیروت

14... مسند امام احمد ج 9 ص 36 حدیث 23132، دار الفکر بیروت

15... عمدۃ القاری ج 7 ص 110 تحت الحدیث 1564 مفہوماً

16... بخاری ج 4 ص 24 حدیث 5707، دار الکتب العلمیۃ بیروت

بلاؤں، حادثوں اور آفتوں کے نازل ہونے کا وقت قرار دیتے ہیں، یہ عقیدہ باطل ہے اس کی کوئی حقیقت نہیں ہے۔ (17)

ماہِ صَفْرُ الْمَظْفَرِ اور ہمارا معاشرہ

اس ترقی یافتہ دور میں بھی ماہِ صَفْرُ الْمَظْفَرِ میں نحوست سے متعلق لوگوں کے غلط نظریات ختم نہیں ہوئے بلکہ جیسے ہی اس بابرکت مہینے کی آمد ہوتی ہے تو نحوست کے وہی تصورات کے شکار بعض نادانوں کی جانب سے اس پاکیزہ مہینے سے متعلق طرح طرح کی غلط فہمیوں پر مشتمل پیغامات پھیلائے جاتے ہیں اور اس ماہ کو انتہائی منحوس تصور کیا جاتا ہے کہ ﴿اس مہینے میں نیا کاروبار شروع نہیں کرنا چاہئے نقصان کا خطرہ ہے﴾ سفر کرنے سے بچنا چاہئے ایکسڈنٹ کا اندیشہ ہے، ﴿شادیاں نہ کریں، بچیوں کی رخصتی نہ کریں کہ اس سے گھر برباد ہونے کا امکان ہے﴾ ایسے لوگ بڑا کاروباری لین دین نہیں کرتے ﴿گھر سے باہر آمدورفت میں کمی کر دیتے ہیں اس گمان کے ساتھ کہ آفات نازل ہو رہی ہیں﴾ اپنے گھر کے ایک ایک برتن کو اور سامان کو خوب جھاڑتے ہیں، ﴿اسی طرح اگر کسی کے گھر میں اس ماہ میں میت ہو جائے تو اسے منحوس سمجھتے ہیں﴾ اور اگر اس گھرانے میں اپنے لڑکے یا لڑکی کی نسبت طے ہوئی ہو تو اس کو توڑ دیتے ہیں۔

صفر کو منحوس سمجھنا جہالت ہے

صدرُ الشَّرِیعَہ حضرت علامہ مولانا مفتی محمد امجد علی اعظمی رَحْمَةُ اللّٰهِ عَلَيْهِ فرماتے ہیں: ماہِ صَفْرُ کو لوگ منحوس جانتے ہیں اس میں شادی بیاہ نہیں کرتے لڑکیوں کو رخصت

نہیں کرتے اور بھی اس قسم کے کام کرنے سے پرہیز کرتے ہیں اور سفر کرنے سے گریز کرتے ہیں، خصوصاً ماہِ صفر کی ابتدائی تیرہ تاریخیں بہت زیادہ نحس (یعنی نحوست والی) مانی جاتی ہیں اور ان کو تیرہ تیزی کہتے ہیں یہ سب جہالت کی باتیں ہیں۔⁽¹⁸⁾

یاد رکھئے! اس قسم کے نظریات سراسر شریعت کے خلاف ہیں، ہمیں ان سے توبہ کرنی چاہیے۔ اسلام میں ہر گز ہر گز نہ کوئی مہینا، نہ دن اور نہ کوئی تاریخ منحوس ہے بلکہ ہر مہینا، دن، تاریخ اللہ پاک کے پیدا کیے ہوئے ہیں اور اس نے ان میں سے کسی کو نحوست والا نہیں بنایا۔ ہمیں خود بھی ان وہی خیالات سے بچنا چاہیے اور اگر کسی کو ان باتوں میں مبتلا پائیں تو اس کی اصلاح کیلئے کوشش بھی کرنی چاہیے۔

کریں نہ تنگ خیالات بد کبھی، کر دے

شعور و فکر کو پاکیزگی عطا یارب⁽¹⁹⁾

”تیرہ تیزی“ کی شرعی حقیقت

صفر المظفر کے پورے مہینے سے متعلق نحوست کا تصور تو عام ہی ہے بالخصوص اس کی ابتدائی تیرہ تاریخوں اور اس مہینے کے آخری بدھ کے بارے میں بھی بہت سی خلاف شریعت باتیں مشہور ہیں مثلاً ابتدائی تاریخوں میں گھنٹنیاں (چنے یا گندم) اُبال کر نیاز (Conveying of reward) دلائی جاتی ہے۔ مخصوص تعداد میں سورہ مزل کا ختم کروایا جاتا ہے۔ ساحل سمندر پر آٹے کی گولیاں بنا کر مچھلیوں کو ڈالی جاتی ہیں۔ ان

18... بہار شریعت حصہ 16 ج 3 ص 659، مکتبہ المدینہ کراچی

19... وسائل بخشش ص 78

سب باتوں کے پیچھے لوگوں کا یہ ذہن بنا ہوتا ہے کہ ماہِ صفر میں جو آفات و بلیات نازل ہوتی ہیں ان کاموں کو کرنے سے یہ بلائیں ٹل جاتی ہیں۔ یاد رہے مصیبتیں و آزمائشیں اللہ پاک کی طرف سے آتی ہیں اور ان کیلئے کوئی دن یا مہینا مخصوص نہیں بلکہ جس کے حق میں جو آزمائش لکھی جا چکی ہے وہ اسے پہنچ کر رہتی ہے اب چاہے صفر کا مہینا ہو یا سال کے دیگر مہینے نیز یہ بات بھی ذہن نشین رہے کہ قرآن خوانی یا نیاز فاتحہ کرنا ایک مستحب کام ہے اور ہر طرح کے رزقِ حلال پر ہر ماہ کی کسی بھی تاریخ کو کسی بھی وقت دلوائی جاسکتی ہے لیکن محض وہم کی بنا پر یہ سمجھ لینا کہ اگر تیرہ تیزی کی فاتحہ نہ دلوائی گئی اور چنے اُبال کر تقسیم نہ کئے گئے تو گھر کے کمانے والے افراد کا روزگار متاثر ہو گا یا گھر والے کسی مصیبت کا شکار ہو جائیں گے یہ نظریہ محض بے بنیاد ہے۔

صفر کا آخری بدھ اور نحوست

ابتدائی تیرہ تاریخوں کے علاوہ ماہِ صفر المظفر کے آخری بدھ کے بارے میں بھی بہت سی غلط باتیں مشہور ہیں جیسا کہ بہارِ شریعت میں ہے کہ ماہِ صفر کا آخری چہار شنبہ (یعنی بدھ کا دن) ہندوستان میں بہت منایا جاتا ہے، لوگ اپنے کاروبار بند کر دیتے ہیں، سیر و تفریح و شکار کو جاتے ہیں، پوریاں (Paris) پکتی ہیں اور نہاتے دھوتے خوشیاں مناتے ہیں اور کہتے ہیں کہ حضورِ اقدس صَلَّی اللہُ عَلَیْہِ وَاٰلِہٖ وَسَلَّم نے اس روز غسلِ صحت فرمایا تھا اور بیرونِ مدینہ طیبہ سیر کے لیے تشریف لے گئے تھے۔ یہ سب باتیں بے اصل ہیں، بلکہ ان دنوں میں حضورِ اکرم صَلَّی اللہُ عَلَیْہِ وَاٰلِہٖ وَسَلَّم کا مرضِ شدت کے ساتھ تھا، وہ باتیں خلافِ واقع (جھوٹی) ہیں اور بعض لوگ یہ کہتے ہیں کہ اس روز بلائیں آتی ہیں

اور طرح طرح کی باتیں بیان کی جاتی ہیں سب بے ثبوت ہیں۔⁽²⁰⁾

اعلیٰ حضرت امام احمد رضا خان رَحْمَةُ اللهِ عَلَيْهِ نے ماہِ صَفْرِ کے آخری بدھ کے بارے میں سوال کا جواب دیتے ہوئے ارشاد فرمایا: چہار شنبہ (یعنی بدھ کا دن منانا) محض بے اصل۔ وَاللّٰهُ تَعَالٰی اَعْلَمُ⁽²¹⁾

حکیمُ الْأُمَّتِ مفتی احمد یار خان نعیمی رَحْمَةُ اللهِ عَلَيْهِ فرماتے ہیں: بعض لوگ صفر کے آخری چہار شنبہ کو خوشیاں مناتے ہیں کہ منخوس شہر (یعنی نحوست والا مہینا) چل دیا یہ بھی باطل ہے۔⁽²²⁾

ماہِ صَفْرِ اور اسلامی تعلیمات

پیارے پیارے اسلامی بھائیو! ان روایات کو پڑھ کر صفرُ الْمَطْفَرُ کو منخوس سمجھنے کا وہم دل سے نکل جانا چاہئے اگر ہمارے دل و دماغ میں کبھی اس طرح کے وسوسے آئیں تو ان کی طرف توجہ نہ دیں بلکہ اسلامی تعلیمات پر عمل کریں۔

رُوحُ الْبَیَانِ میں ہے: صفر وغیرہ کسی مہینے یا مخصوص وَقْتِ کو منخوس سمجھنا دُرُست نہیں، تمام اوقات اللہ پاک کے بنائے ہوئے ہیں اور ان میں انسانوں کے اعمال واقع ہوتے ہیں۔ جس وقت میں بندہ مومن اللہ پاک کی اطاعت و بندگی میں مشغول ہو وہ وَقْتِ مُبَارَکِ ہے اور جس وقت میں اللہ پاک کی نافرمانی کرے وہ وَقْتِ اس کے لئے منخوس ہے۔ در حقیقت اصل نحوست تو گناہوں میں ہے۔⁽²³⁾

20... بہار شریعت حصہ 16 ج 3 ص 659

21... فتاویٰ رضویہ ج 22 ص 240، رضافاؤنڈیشن لاہور

22... مرآة المناجیح ج 6 ص 257، ضیاء القرآن پبلی کیشنز لاہور

23... تفسیر روح البیان، التوبة ج 3 ص 428، دار احیاء التراث العربی بیروت

اصل نَحْوَسْت گُناہ ہے

پیارے پیارے اسلامی بھائیو! معلوم ہوا کہ ماہِ صَفْرَ الْمَطْفَرَّ سے متعلق عوام میں پھیلی ہوئیں غلط فہمیوں کا حقیقت سے دور دور تک کوئی تعلق نہیں بلکہ یہ محض وہمی خیالات اور علمِ دین سے دوری کا نتیجہ ہے۔ درحقیقت نَحْوَسْت تو گناہوں میں ہے اب چاہے وہ صفر کے مہینے میں کیے جائیں یا سال کے کسی بھی مہینے میں ان کا ارتکاب کیا جائے، کیونکہ نَحْوَسْت کو کسی خاص زمانے جیسے صفر المظفر وغیرہ کے ساتھ خاص سمجھنا تو بالکل غلط ہے، سب زمانہ اللہ پاک کا پیدا کردہ ہے، اسی میں آدمیوں کے افعال ہوتے ہیں، چنانچہ جس زمانے کو بندہ مومن اللہ پاک کی فرمانبرداری میں لگائے وہ زمانہ اس کے لئے برکت والا ہے اور جس زمانے کو بندہ اللہ پاک کی نافرمانی میں گزارے وہ اس کے لئے نَحْوَسْت کا زمانہ ہے۔ نَحْوَسْت دراصل اللہ پاک کی نافرمانی میں ہے۔⁽²⁴⁾

ہائے! نافرمانیاں بدکاریاں بے باکیاں آہ! نامے میں گناہوں کی بڑی بھرمار ہے
بندہ بدکار ہوں بے حد ذلیل و خوار ہوں مغفرت فرما الہی! تو بڑا غفار ہے⁽²⁵⁾

صَفْرَ کے متعلق وہمی خیالات کو کیسے دور کریں؟

پیارے پیارے اسلامی بھائیو! وہم اور بدشگونی دونوں ہی بے حد مُہلک امراض ہیں مگر ایسا بھی نہیں کہ ان سے پیچھا چھڑانا دشوار ہو، اگر ہم اللہ پاک کی ذات اور اس کی رحمت پر بھروسہ رکھیں اور بدشگونی کے اسباب پر غور کرتے ہوئے علاج شروع

24... لطائف المعاریف ص 83، المكتبة العصرية قیبروت

25... وسائل بخشش، ص 478، 479

کردیں تو اس مرض سے چھٹکارا مل سکتا ہے، آئیے! اس بارے میں کچھ اسباب اور ان کے علاج ملاحظہ کیجئے اور ان پر عمل کی بھی کوشش کیجئے چنانچہ

(1) بد شگوننی کا پہلا سبب اسلامی عقائد سے لاعلمی ہے۔ اس کا علاج یہ ہے کہ اللہ پاک کی لکھی ہوئی تقدیر پر اعتقاد رکھتے ہوئے یہ ذہن بنا لیجئے کہ ہر بھلائی، بُرائی اللہ پاک نے اپنے علمِ آزی کے مُوافق مقدر فرمادی ہے، جیسا ہونے والا تھا اور جو جیسا کرنے والا تھا، اپنے علم سے جانا اور وہی لکھ دیا۔ اب اگر ماہِ صفر یا کسی بھی دن یا مہینے میں کوئی مصیبت آئے گی تو ہمارا پہلے سے ذہن بنا ہو گا کہ یہ مصیبت و پریشانی میری تقدیر میں لکھی ہوئی تھی نہ کہ کسی چیز کی نَحْوَسْت کی وجہ سے ایسا ہوا ہے۔

(2) بد شگوننی (bad-omen) کا دوسرا سبب تو کُل یعنی اللہ پاک کی ذات پر کامل بھروسہ نہ ہونا بھی ہے۔ اس کا علاج یہ ہے کہ جب دل میں کسی چیز کے بارے میں کوئی وہم پیدا ہو تو ربِّ کریم پر تو کُل کیجئے۔ اِنْ شَاءَ اللہ یہ خیال دل سے جاتا رہے گا۔

(3) بد شگوننی کا تیسرا سبب اس کی ہلاکت خیزیوں اور نقصانات سے بے خبری ہے کہ بندہ جب کسی چیز کے نقصان سے ہی باخبر نہیں ہے تو اس سے بچے گا کیسے؟ اس کا علاج یہ ہے کہ احادیثِ مبارکہ اور اقوالِ بزرگانِ دین کی روشنی میں بد شگوننی کی ہلاکت خیزیوں اور نقصانات کا مطالعہ کیجئے اور ان پر غور کرتے ہوئے ان سے بچنے کی کوشش بھی کیجئے۔

(4) بد شگوننی کا چوتھا سبب نیک شگون اختیار نہ کرنا یا نیک شگون اختیار کرنے میں توجہ نہ دینا اور اس کی بنیادی معلومات کا نہ ہونا بھی ہے۔ بُرے شگون پر عمل کرنے سے چونکہ شریعت منع فرماتی ہے اور نیک شگون لینا شرعاً مستحب ہے۔ تو بُرے شگون سے

بچنے کیلئے نیک شگون لینے کی عادت بنائی جائے۔

بدشگونی دور کرنے کا ایک طریقہ ذکر و اذکار اور وظائف کی کثرت بھی ہے۔ اس کا علاج بتاتے ہوئے اعلیٰ حضرت، امام اہلسنت مولانا شاہ امام احمد رضا خان رَحْمَةُ اللهِ عَلَيْهِ ارشاد فرماتے ہیں: اس قسم (یعنی بدشگونی وغیرہ) کے خطرے و سُوسے جب کبھی پیدا ہوں ان کے واسطے قرآن کریم و حدیث شریف سے چند مختصر و بے شمار نافع (فائدہ دینے والی) دعائیں لکھتا ہوں انہیں ایک ایک بار خواہ زائد (یعنی ایک سے زیادہ مرتبہ) آپ اور آپ کے گھر والے پڑھ لیں۔ اگر دل پختہ ہو جائے اور وہ وہم جاتا رہے تو بہتر ورنہ جب وہ سُوسہ پیدا ہو ایک ایک دفعہ پڑھ لیجئے اور یقین کیجئے کہ اللہ و رسول کے وعدے سچے ہیں اور شیطان مَلْعُون کا ڈرانا جھوٹا۔ چند بار میں بَعْوَنِهِ تَعَالَى (یعنی اللہ پاک کی مدد سے) وہ وہم بالکل زائل (یعنی ختم) ہو جائے گا اور اصلاً (بالکل) کبھی کسی طرح اس سے کوئی نقصان نہ پہنچے گا۔ وہ دُعائیں یہ ہیں:

(1) حَسْبُنَا اللهُ وَنِعْمَ الْوَكِيلُ ﴿۱﴾ (ترجمہ کنز الایمان: اللہ ہم کو بس ہے اور کیا اچھا

کار ساز۔ (پ 4، ال عمزن: 173)

(2) اَللّٰهُمَّ لَا طَيْرَ اِلَّا طَيْرُكَ وَلَا خَيْرَ اِلَّا خَيْرُكَ وَلَا اِلَهَ غَيْرُكَ (یعنی اے اللہ!

تیری فال فال ہے اور تیری ہی خیر خیر ہے اور تیرے سوا کوئی معبود نہیں)۔ (26)

کتاب ”بدشگونی“ کا تعارف

پیارے پیارے اسلامی بھائیو! بدشگونی کے متعلق معلومات حاصل کرنے اور اس

مُوزی مرض سے چھٹکارا پانے کیلئے مکتبۃ المدینہ کی 126 صفحات پر مشتمل کتاب ”بدھگونی“ کا مطالعہ کیجئے۔ اللہ پاک توفیق دے توڑ ہے نصیب ازیاہ تعداد میں حاصل فرما کر تقسیم بھی کیجئے۔ دعوتِ اسلامی کی ویب سائٹ www.dawateislami.net سے اس کتاب کو پڑھا بھی جاسکتا ہے، ڈاؤن لوڈ (Download) اور پرنٹ آؤٹ (Print Out) بھی کیا جاسکتا ہے۔

صَلُّوْا عَلَی الْحَبِیْبِ صَلَّى اللهُ عَلَی مُحَمَّدٍ

صَفْرَ کے مہینے میں پیش آنے والے چند تاریخی واقعات

☆ صفر المظفر پہلی ہجری میں حضرت سیدنا علی المرتضیٰ رضی اللہ عنہ اور خاتونِ جنت

حضرت سیدتنا فاطمہ زہرہ رضی اللہ عنہا کی شادی خانہ آبادی ہوئی۔ (الکامل فی التاریخ ج ۲ ص ۱۲، دار

الکتاب العلمیۃ بیروت) ☆ صفر المظفر سات ہجری میں مسلمانوں کو فتح خیبر نصیب ہوئی۔ (البدایۃ

والنہایۃ ج ۳ ص ۳۹۲، دار الفکر بیروت) ☆ سیفُ اللہ حضرت سیدنا خالد بن ولید، حضرت سیدنا عمرو

بن عاص اور حضرت سیدنا عثمان بن طلحہ عبد رری رضی اللہ عنہم نے صفر المظفر آٹھ ہجری میں

بارگاہِ رسالت میں حاضر ہو کر اسلام قبول کیا۔ (الکامل فی التاریخ ج ۲ ص ۱۰۹) ☆ مدائن (جس میں

کسری کا محل تھا) کی فتح صفر المظفر سولہ ہجری ہی کے مہینے میں ہوئی۔ (الکامل فی التاریخ ج ۲ ص ۳۵۷)

کیا اب بھی آپ صفر کو منحوس جانیں گے؟ ہرگز نہیں

صَلُّوْا عَلَی الْحَبِیْبِ صَلَّى اللهُ عَلَی مُحَمَّدٍ

اُمِّ عَطَارِ

امیرِ اہل سنت دامت برکاتہم العالیہ کی امی جان ایک نیک اور پرہیزگار خاتون تھیں۔

امیرِ اہل سنت دامت برکاتہم العالیہ کے بڑے بھائی کی وفات کے تھوڑے ہی عرصے بعد 17 صفر المظفر 1398ھ میں آپ کی پیاری پیاری امی جان انتقال فرما گئیں۔ امیرِ اہل سنت دامت برکاتہم العالیہ فرماتے ہیں کہ امی جان کا شبِ جمعہ انتقال ہوا۔ اَلْحَمْدُ لِلّٰہ! کَلِمَةُ طَيِّبَةٍ اور اِسْتِغْفَارِ پڑھنے کے بعد زَبَانِ بِنْدِ ہوئی۔ غُسل دینے کے بعد چہرہ نہایت روشن ہو گیا تھا۔ زمین کے جس حصے پر روح قبض ہوئی، وہاں کئی روز تک خوشبو آتی رہی اور خصوصاً رات کے اس حصے میں جس میں انتقال ہوا تھا، طرح طرح کی خوشبوؤں کی لپٹیں آتیں۔ میں نے تیجے والے دن صبح کے وقت چند گلاب کے پھول لا کر اپنے ہاتھ سے امی جان کی قبر پر چڑھائے جو شام تک تقریباً تازہ رہے۔ یقین جانئے! اُن میں ایسی عجیب بھینی بھینی خوشبو تھی کہ میں نے کبھی گلاب کے پھولوں میں ایسی خوشبو نہیں سونگھی تھی نہ اب تک سونگھی ہے بلکہ گھنٹوں تک وہ خوشبو میرے ہاتھوں سے بھی آتی رہی۔

آپ دامت برکاتہم العالیہ مزید ارشاد فرماتے ہیں کہ یہ سب پیارے آقا صلی اللہ علیہ وآلہ وسلم کی غلامی کا صدقہ ہے، جس پر بھی سرکارِ مدینہ صلی اللہ علیہ وآلہ وسلم کی میٹھی میٹھی اور مہکی مہکی نظرِ کرم ہو جاتی ہے، وہ ظاہری و باطنی خوشبوؤں سے مہکنے لگتا ہے اور پھر اس کی خوشبو سے ایک عالم مہک اٹھتا ہے۔

چاہے خدا تو پائیں گے عشقِ نبی میں خلد نکلی ہے نامہ دل پر خوں میں فالِ گل

(حدائقِ بخشش)

اَلْحَمْدُ لِلّٰہ! امیرِ اہل سنت دامت برکاتہم العالیہ کی امی جان رَحْمَةُ اللّٰہِ عَلَیْہَا پر اللہ کریم

کا کتنا کرم ہے کہ ان کی وفات کلبہ طیبہ اور استغفار پڑھنے کے بعد ہوئی۔ اللہ پاک کے آخری نبی محمد عربی صلی اللہ علیہ وآلہ وسلم کا فرمان عظمت نشان ہے: ”جس کا آخر کلام لَا إِلَهَ إِلَّا اللَّهُ (یعنی کلبہ طیبہ) ہو، وہ جنت میں داخل ہو گا۔“

(ابوداؤد ج ۳ ص ۲۵۵ حدیث ۳۱۱۶، دار احیاء التراث العربی بیروت)

ان کی تربیت پہ بارش ہو انوار کی مولا رُتبہ بڑھا اُمّ عطار کا
تیرا گھر خدمت دیں گا مرکز بنا ہم پہ احسان ہے تیرے عطار کا
اللہ رب العزت کی ان پر رحمت ہو اور ان کے صدقے ہماری بے حساب مغفرت ہو۔
امین بجاہ التَّبَّیِّ الامین صلی اللہ علیہ وآلہ وسلم

فہرس

صفحہ	عنوان	صفحہ	عنوان
7	ماہِ صَفَرِ الْمُنْظَرِ اور ہمارا معاشرہ	1	ذُرُودِ شَرِيفِ كِي فَصِيْلَت
7	صفر کو محسوس سمجھنا جہالت ہے	1	”صَفَرٌ“ كہنے كِي وَجہ
8	”تیرہ تیزی“ كِي شرعی حقیقت	2	ماہِ صَفَرِ كے دِیْگَرِ نَام
9	صفر كا آخری بدھ اور نحوست	3	دورِ جَابِلِيَّتِ مِیْنِ اِس مہینے كے ساتھ سلوك
10	ماہِ صَفَرِ اور اسلامی تعلیمات	3	صَفَرِ الْمُنْظَرِ كیسے گزاريں؟
11	اصل نُحُوسْتِ گناہ ہے	4	پہلی رات كے نوافل
11	صفر كے متعلق وہی خیالات كو كیسے دور كريں؟	4	رِزْقِ مِیْنِ بَرَكْت
13	كتاب ”بد شگونى“ كا تعارف	4	حاجی سے دُعائے مغفرت كروايئے
14	چند تاریخی واقعات	5	ایامِ بیض كے روزوں كے فضائل
14	اُمّ عطار	6	صَفَرِ الْمُنْظَرِ سے متعلق بے بنیاد باتیں

صَفْرَ کچھ نہیں

اللہ پاک کے آخری نبی صلی اللہ علیہ والہ وسلم نے
صَفْرَ الْمُنْظَرِّ کے بارے میں وہی خیالات کو غلط قرار دیتے
ہوئے فرمایا: ”لَا صَفْرَ“ صَفْرَ کچھ نہیں۔

(بخاری، کتاب الطب، باب الجذام، ۳/۲۳، حدیث: ۵۷۷۷)

حضرت سیدنا شیخ عبدالحق محدث دہلوی رَحْمَةُ اللّٰهِ عَلَيْهِ
اس حدیث کی شرح میں لکھتے ہیں: عوام اسے (یعنی صَفْرَ کے
مینیے کو) بلاؤں، حادثوں اور آفتوں کے نازل ہونے کا وقت
قرار دیتے ہیں، یہ عقیدہ باطل ہے اس کی کوئی حقیقت
نہیں ہے۔

(اشعة اللمعات فارسی، ۳/۲۶۳)

گناہوں کی محسوس بڑھ رہی ہے دم بدم مولیٰ
میں توبہ پر نہیں رہ پارہا ثابت قدم مولیٰ
(دسائل بخشش، ص 97)



978-969-722-139-4



01082101



DAWATE ISLAMI

فیضانِ مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

www.dawateislami.net tabatulmadinah.com / ilmia@dawateislami.net